

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ದೊತೊರ್ನಿಚೊ ದೀಸ್, 23 ಫೆಬ್ರವರಿ 2020 (ಭುರ್ಗ್ಯಾಂಚೆಂ ಮೀಸ್)

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಸೊಮ್ಯಾಚ್ಯಾ ಎವ್ಕರಿಸ್ತಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಜಮೊ ಜಾಲ್ಯಾಂವ್.

ಆಯ್ಲಿ ದೇವ್‌ಸ್ತುತಿ, ದುಸ್ಮಾನಾಂಚೊ ಮೋಗ್ ಕರ್ನ್ ಭಾಗೆವಂತ್ ಜಾಂವ್ಕ್ ಉಲೊ ದಿತಾ.

ಜೆಜುನ್ ಆಪ್ಲ್ಯಾ ಉತ್ರಾನ್ ತಶೆಂ ಕರ್ನಿನ್ ಹೆರಾಂಕ್ ಭೊಗ್ಸುಂಕ್ ಶಿಕಯ್ಲೆಂ. ದುಸ್ಮಾನಾಂಕ್ ಭೊಗ್ಸಿಲ್ಯಾರ್ ಮಾತ್ ಪಾವಾನಾ, ತಾಂಕಾಂ ಬರೆಂ ಕರ್ನ್ ಆನಿ ತಾಂಚೆ ಖಾತಿರ್ ಮಾಗುನ್, ಸರ್ಗಿಂಚ್ಯಾ ಬಾಪಾ ಪರಿಂ ಭಾಗೆವಂತ್ ಜಾಯ್ಲೆ ಮ್ಹಣ್ ಜೆಜು ಆಮಾಂ ಸ್ಪಷ್ಟ್ ಕರ್ತಾ.

ಆಮಿ ಜೆಜುಚ್ಯಾ ಉತ್ರಾಂ ಪ್ರಕಾರ್ ಪೆಲ್ಯಾಕ್ ಭೊಗ್ಸುಂಕ್ ಜಾಯ್ ಮ್ಹಣ್ ಸಾತ್ವ್ಯಾ ಆಯ್ತಾರಾಚಿ ದೇವ್‌ಸ್ತುತಿ ಆಮಾಂ ಮೊಗಾಚೆಂ ಆಪೊವ್ಣೆಂ ದಿತಾ.

ಕ್ರಿಸ್ತಾಂವ್ ಶಿಕ್ಷಣಾಂತ್ ಜೆಜುಚ್ಯಾ ಮೋಗಾ ಆನಿ ಭೊಗ್ಸಾಣ್ಯಾ ವಿಶಿಂ ನಿಯಾಳ್ತಾಂವ್ ಆನಿ ಆಮ್ಚೊ ಕ್ರಿಸ್ತಿ ಭಾವಾರ್ಥ್ ಜಿಯೆತಾಂವ್. ಸಗ್ಳೆಂ ವರಸ್ ಕ್ರಿಸ್ತಾಂವ್ ಶಿಕ್ಷಣಾಂತ್ ಹೆಂ ಸತ್ ಶಿಕ್‌ಲ್ಲ್ಯಾ ಆಮಿ ಆಜ್ ತಾಚೊ ಫಳ್ ಜಾವ್ನ್ ದೊತೊರ್ನಿಚೊ ದೀಸ್ ಸಂಭ್ರಮ್ತಾನಾ ಆಮ್ಚೆಂ ಜಿವಿತ್ ಜೆಜುಚ್ಯಾ ಉತ್ರಾಂ ಆನಿ ಜಿಣ್ಯೆ ವಯ್ರ್ ಬಾಂದುನ್ ಹಾಡ್ಚ್ಯಾಕ್ ಆಧಾರ್ ಮಾಗ್ಯಾಂ. ಹ್ಯಾ ಖಾತಿರ್ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗ್ಯಾಂ.

## ಬಾವಾಧಾನ್ಯಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭಾ ಚಲವ್ನ್ ವ್ಹರ್ದ್ಯಾ ಪಾಪ್‌ಸಾಯ್ಬಾಚೆರ್, ಸರ್ವ್ ಗೊವ್ಪ್ಯಾಂಚೆರ್, ಯಾಜಕಾಂಚೆರ್, ಧಾರ್ಮಿಕ್ ಭಾವಾಂ-ಭಯ್ಣಿಂಚೆರ್ ಆನಿ ಸರ್ವ್ ಭಾವಾರ್ಥಿ ಲಾಯಿಕಾಂಚೆರ್ ತುಜಿಂ ವಿಚ್ನಾರ್ ಅಶೀರ್ವಾದಾಂ ಘಾಲ್. ಆಮಿ ಸರ್ವಾಂನಿ ಎಕಾ ಕಾಳ್ಜಾಚಿಂ ಆನಿ ಮನಾಚಿಂ ಜಾವ್ನ್ ತುವೆಂ ದಿಲ್ಲೆಂ ಮಿಸಾಂವ್ ಫಳಾದಿಕ್ವಣಿ ಕರ್ಚ್ಯಾಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

### ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕೊ.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ರಾಜಕೀಯ್ ಮುಖೆಲ್ಯಾಂನಿಂ ಆನಿ ಸರ್ವ್ ಸರ್ಕಾರಿ ಅಧಿಕಾರಿಂನಿಂ ಆಪ್ಲೊ ಸ್ವಾರ್ಥ್, ಭ್ರಷ್ಟಾಚಾರ್ ಸಾಂಡುನ್ ರಾಷ್ಟ್ರಾಚೆ ಅಭಿವೃದ್ಧಿ ಖಾತಿರ್ ವಾವ್ರುಂಕ್ ತಾಂಕಾಂ ಬರೆಂ ಮನ್ ದಿ ಮ್ಹಣ್ ತುಜೆಲಾಗಿಂ ಮಾಗ್ತಾಂವ್.

3. ಆಜ್ ಆಮಿಂ ಕ್ರಿಸ್ತಾಂವ್ ಶಿಕ್ಷಣಾಚೊ ದೀಸ್ ಆಚರಿತಾನಾ ಆಮ್ಕಾಂ ದೊತೊರ್ನ್ ಶಿಕಯ್ಲೆಲ್ಯಾ ವಿಗಾರ್ ಬಾಪಾಂಚೆರ್, ಸಿಸ್ವಾಂಚೆರ್ ಆನಿ ಟಿಚೇರಾಂಚೆರ್ ತುಜೊ ಆಶೀರ್ವಾದ್ ಘಾಲ್. ತಾಂಚೆಂ ಮಿಸಾಂವ್ ಫಳಾಬರಿತ್ ಕರ್ ಆನಿ ತಾಂಚ್ಯಾ ಕಾಮಾಂನಿಂ ಯಶಸ್ವಿ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಆಮ್ಕಾಂ ಕ್ರಿಸ್ತಾಂವ್ ಶಿಕ್ಷಣ್ ಶಿಕಂವ್ಕ್ ಸದಾಂಚ್ ಉತ್ತೇಜನ್ ಆನಿ ಪಾಟಿಂಬೊ ದಿಂವ್ಚ್ಯಾ ಆಮ್ಚ್ಯಾ ಆವಯ್- ಬಾಪಾಯ್ಚೆರ್ ಆನಿ ಭಾವ್-ಭಯ್ಣಿಂಚೆರ್ ತುಜೊ ಆಶೀರ್ವಾದ್ ಘಾಲ್. ತಾಂಕಾಂ ಬರಿ ಭಲಾಯ್ಕಿ ಲಾಭಯ್ ಆನಿ ತಾಂಚ್ಯಾ ಸರ್ವ್ ಕಾಮಾಂನಿಂ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್

5. ಬಾಪಾ, ಆಮಿಂ ಶಿಕೆಲ್ಲಿಂ ಕ್ರಿಸ್ತಾಂವ್ ಶಿಕ್ಷಣ್ ಆಮ್ಚ್ಯಾ ಜಿವಿತಾಂತ್ ಲಾಗು ಕರುನ್ ಆಮಿಂ ಬರಿಂ ಭುರ್ಗಿಂ ಜಾವ್ನ್ ಜಿಯೆವ್ನ್ ಹೆರಾಂಕ್ ಕ್ರಿಸ್ತಾಚೊ ಉಜ್ವಾಡ್ ಜಾಂವ್ಕ್ ತುಜಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಬಾಪಾ, ಅಮ್ಚ್ಯಾ ಫಿರ್ಗಜೆಂತ್ ವಿವಿಧ್ ಪಿಡೆ ವರ್ವಿಂ ಕಷ್ಟೊಂಚ್ಯಾಂಕ್ ಆನಿ ಹೆರ್ ಧರಾನ್ ಕಂಗಾಲ್ ಜಾಲ್ಲ್ಯಾಂಕ್ ತುಜೆರ್ ಪಾತ್ಯೆಣಿ ಆನಿ ಖರಿ ಶಾಂತಿ ಲಾಭಯ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ದೊತೊರ್ನಿಚೊ ದೀಸ್, 23 ಫೆಬ್ರವರಿ 2020 (ಭುರ್ಗ್ಯಾಂಚೆಂ ಮೀಸ್)

ಪಯ್ಲೆಂ ವಾಚಪ್

ಲೆವಿತಾಂಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ಇಸ್ರಾಯೆಲಿತಾಂಚೆ ಸಗ್ಳೆ ಸಭೆ ಕಡೆ ಉಲೊವ್ನ್ ತಾಂಕಾಂ ಅಶೆಂ ಸಾಂಗ್: ‘ಪವಿತ್ರ್ ಜಾಯಾ, ಕಿತ್ಯಾಕ್ ಹಾಂವ್, ಸರ್ವೆಸ್ಪರ್, ತುಜ್ಜೊ ದೇವ್ ಪವಿತ್ರ್. ತುಜ್ಯಾ ಕಾಳ್ಜಾಂತ್ ತುಜ್ಯಾ ಭಾವಾಚೊ ದ್ವೇಶ್ ಕರಿನಾಕಾ. ತುಜ್ಯಾ ಪೆಲ್ಯಾಚಿ ಚೂಕ್ ಉಗ್ತಾನ್ ದಾಕೊವ್ನ್ ದಿ; ಹೆ ಪರಿಂ ತುಂ ತಾಕಾ ಲಾಗುನ್ ಅಪ್ರಾಧ್ ವ್ಹಾವಂವ್ಚೊ ನಾಂಯ್. ತುಜ್ಯಾಚ್ ಲೊಕಾಚ್ಯಾ ಭುರ್ಗ್ಯಾಂಚೆಂ ಫಾರಿಕ್ಪಣ್ ಘೆನಾಕಾ ಆನಿ ತಾಂಚೆ ವಿರೋಧ್ ಕಾಳ್ಜಾಂತ್ ರಾಗ್ ದವರಿನಾಕಾ. ತುಜೊ ಕರ್ತಾಯ್ ತಸೊ ತುಜ್ಯಾ ಪೆಲ್ಯಾಚೊಯ್ ಮೋಗ್ ಕರ್. ಹಾಂವ್ ತೊ ಸರ್ವೆಸ್ಪರ್.

ದೆವಾಚೆಂ ಉತರ್ ಹೆಂ

## ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ತುಮಿ ದೆವಾಚೆಂ ಮಂದಿರ್ ಆನಿ ದೆವಾಚೊ ಅತ್ಮೊ ತುಮ್ಮೇ ಥಂಯ್ ಬಿಡಾರ್ ಕರ್ನ್ ಆಸಾ ಮ್ಹಣ್ ತುಮಿ ನೆಣಾತ್? ಜರ್ ಎಕ್ಲೊ ದೆವಾಚೆಂ ಮಂದಿರ್ ನಾಸ್ ಕರ್ತಾ, ತರ್ ದೇವ್ ತಾಕಾ ನಾಸ್ ಕರ್ತಲೊ; ಕಿತ್ಯಾಕ್ ದೆವಾಚೆಂ ಮಂದಿರ್ ಪವಿತ್ರ; ಆನಿ ತೆಂಚ್ ಮಂದಿರ್ ತುಮಿ. ತುಮಿ ಕೊಣೆಯೀ ಆಪ್ಣಾಕ್‌ಚ್ ಠಕೊವ್ಚೆಂ ನಾಕಾ; ಜರ್ ಎಕ್ಲೊ ಹ್ಯಾ ಸಂಸಾರಾಚ್ಯಾ ನಿಯಮಾಂ ಪರ್ಮಾಣೆಂ ಆಪುಣ್ ಏಕ್ ಜಾಣಾರ್ ಮ್ಹಣ್ ಚಿಂತ್ತಾ, ತರ್ ನೀಜ್ ಜಾವ್ನ್ ಬುದ್ಧಂತ್ ಜಾವ್ಚೆ ಖಾತಿರ್ ತಾಣೆಂ ಪಿಸೊ ಜಾವ್ಚಿ ಗರ್ಜ್. ಕಿತ್ಯಾಕ್ ಹ್ಯಾ ಸಂಸಾರಾಚಿ ಜಾಣ್ವಾಯ್ ದೆವಾ ಹುಜಿರ್ ಏಕ್ ಪಿಶೆಪಣ್‌ಚ್ ಸಯ್. ಪವಿತ್ರ ಪುಸ್ತಕ್‌ಚ್ ಮ್ಹಣ್ತಾ: “ಬುದ್ಧಂತಾಂಕ್ ಆಪ್ಣಾಚ್ ಶಿಂತ್ರಾಂನಿ ತೊ ಸಾಂಪ್ಡಾವ್ನ್ ಘಾಲ್ತಾ.” ಆನಿ ತೆಂಚ್ ಪುಸ್ತಕ್ ಪರ್ತ್ಯಾನ್ ಮ್ಹಣ್ತಾ: “ಬುದ್ಧಂತಾಂಚಿಂ ಚಿಂತ್ನಾಂ ಕಿತ್ಲಿಂ ಪ್ರೊಕಳ್ ಮ್ಹಣ್ ಸೊಮಿ ಬರೊ ಜಾಣಾ.” ಹ್ಯಾ ಪಾಸತ್ ಮನ್ಶಾಂ ವಿಶ್ಯಾಂತ್ ಕೊಣೆಯೀ ಬಡಾಯ್ ಚಿಂತ್ಲಿ ನ್ಹಯ್, ನೀಜ್ ಜಾವ್ನ್ ಸಕ್ಡಾಯೀ ತುಮ್ಮೆಂಚ್. ಪಾವ್ಲ್ ಜಾಂವ್, ಆಪೊಲ್ಲೊ ಜಾಂವ್, ಕೇಪಾಸ್ ಜಾಂವ್, ಸಂಸಾರ್ ಜಾಂವ್, ಜಿವಿತ್ ಜಾಂವ್, ಮರಣ್ ಜಾಂವ್, ಆತಾಂಚೊ ವಾ ಪುಡ್ಲೊ ಕಾಳ್ ಜಾಂವ್- ಹೆಂ ಸಗ್ಳೆಂ ತುಮ್ಮೆಂಚ್. ಪುಣ್ ತುಮಿ ಕ್ರಿಸ್ತಾಚಿಂ ಆನಿ ಕ್ರಿಸ್ತ್ ದೆವಾಚೊ.

ದೆವಾಚೆಂ ಉತರ್ ಹೆಂ